



د بناغلي بصير بيدار ستوري د نوي شعري دفتر په ترڅو لنډې خبرې:

بناغلي بصير بيدار ستوري د پښتو ژبې او ادب د شعر او شاعرۍ په ډگر کې يو تکړه، ځوان او څپاند شاعر او اديب دی .

زما گران دوست بناغلي بصير بيدار ستوري په ټوله مهرباني سره خپله نوي چاپ شوي شعري ټولگه (سندري په سلگو کې) چې په ډير ښکلي ډيزاين او صحافت سره چاپ شوي ده، ماته له جرمني هيواد څخه په پوست کې پر خپل ځانگړي لگښت دهالند هيواد ته راوليږله. زه

له خپل گران دوست ښاغلي بصير بېدار ستوري څخه د زړه له کومې مننه کوم .

ده په دې گټور اثر کې هغه خوږې او خوندورې شعري نغمې او ترانې غږولې دي چې په لوستلو يې هر با درده او با احساسه مينه وال تر خپل اغيز لاندې راولي، کله چې ما د ده دا شعري ټولگه په ډيره مينه او پاملرنې سره ولوستله نو ماته هم دا احساس پيدا شو چې زه د ادب، شعر و شاعرۍ د مينه وال په توگه بايد يو څو ټکي پرې وليکم.

ښاغلی ستوري هغه خواخوږی او با درده شاعر دی چې د جلاوطني او پرديسي په ژوند کې يې هم خپل هيواد نه دی هير کړی . ده په خپلو شعرونو کې د جگړه خپلي هيواد او کړيدلي او خوريدلي هيوادوالو سره سپېڅلي مينه او د ټولنيز ژوند دردونه، نيمگړتياوې او ستونزې، د جگړو او خپلمنځي تاو تريخوالي سره نفرت، د ملي پخلاينې او د خپل ولس د يووالي، اتحاد او اتفاق، تصويرونه په ډيرو ښکلو او څپاندو پيغامونو کې په روانه او ساده شعري ژبه انځور کړي دي.

ښاغلي ستوري په خپلو خوندورو شعرونو کې نه يوازې د رنځيدلو او خوريدلو هيوادوالو فرياد، اوبښکې، ويرونه، سلگي او زگيروي ، اتلولي او ميرانه، انځور کړي دي خو له بلې خوا د طبيعت ښکلا، د مينې سوزو گداز او د ژوند بيلابيل عاطفي رنگونه او رڼاگانې يې هم بيان کړي دي، چې په څو څو واره لوستلو ارزي او د هر لوستونکي په زړه، ذهني او رواني حالاتو کې جذبې او ولولې راپاروي.

زه ښاغلي بصير بېدار ستوري ته د دې ارزښتمن اثر د چاپولو له کبله مبارکي وړاندې کوم . ده ته په دې غورږيدلي ادبي او هنري بهير کې برياوې او برياليتوبونه غواړم او د ده دلا نورو اغيزمنو هستونو په هيله يم.

په ډیره مینه او مننه : انجنیر عبدالقادر مسعود